



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

Rikors Nru. 78/18JRM

Fl-atti tar-Rikors għall-Ħruġ ta' Kontro-Mandat għall-Mandat ta' Sekwestru
Numru 4907/99 fl-ismijiet:

Joseph DEMICOLI

VS

COLEIRO GENERAL SUPPLIES LIMITED (C – 3492)

Il-Qorti:

Rat ir-Rikors imressaq mill-kumpanija eżekutata Coleiro General Supplies Limited fid-29 ta' Jannar, 2018, li bih u għar-ragunijiet hemm imfissra, talbet li (i) din il-Qorti ssib li l-eżekutant Joseph Demicoli talab b'hażen il-ħruġ tal-Mandat kawtelatorju ta' Sekwestru fuq imsemmi u li tali talba kienet waħda fiergħa u maħsuba biss biex iddejjaq lill-kumpanija rikorrenti eżekutata; (ii) tillikwida, jekk meħtieġ billi taħtar perit għal dan il-għan, id-danni mgarrbin minnha minħabba l-imgħiba tal-eżekutant, liema danni jikkonsistu f'telf ta' qligħ, telf ta' mgħaxijiet u nfieq ieħor u (iii) tikkundanna lill-eżekutant intimat iħallasha d-danni hekk likwidati, flimkien mal-penali maħsuba mil-liġi għall-

finijiet tal-artikolu 836(8) tal-Kapitolu 12 tal-Ligijiet ta' Malta. Talbet ukoll l-ispejjeż u l-imghaxijiet legali bit-tmienja fil-mija (8%) fis-sena minn dakinhar li nhareg il-Mandat;

Rat id-degriet tagħha tad-9 ta' Frar, 2018, li bih ordnat in-notifika lill-intimat eżekutant bi żmien għan-Nota bhala twegiba għat-talbiet tal-kumpannija eżekutata;

Rat li, minkejja n-notifika, l-eżekutant baqa' ma ressaqx Twegiba fiż-żmien lill mogħti;

Rat id-degriet tagħha tas-6 ta' Marzu, 2018, li bih laqgħet talba magħmula mill-kumpannija rikorrenti eżekutata b'rikors tas-27 ta' Frar, 2018, biex titħalla tressaq il-provi tagħha;

Rat l-atti tar-rikors, id-dokumenti u x-xhieda mressqa bil-meżż tal-affidavit u l-atti tal-Mandat li għalih jirreferi;

Ikkunsidrat:

Illi din hija proċedura taht l-artikolu 836 tal-Kapitolu 12 tal-Ligijiet ta' Malta marbuta mat-tħassir ta' Mandat kawtelatorju. Minbarra dan, il-kumpannija rikorrenti eżekutata (minn issa 'l hemm imsejha "CGS") qiegħda titlob ukoll li l-Qorti tikkundanna lill-intimat eżekutant biex iħallasha penali skond l-artikolu 836(8). CGS qiegħda tinqeda b'din il-proċedura wkoll biex titlob lill-Qorti tillikwida d-danni li garrbet minhabba l-ħruġ min-naħa tal-eżekutant tal-Mandat kawtelatorju msemmi;

Illi mill-fatti ewlenin rilevanti għall-kwestjoni jirrizulta li fil-11 ta' Novembru, 1999, l-eżekutant Coleiro talab u kiseb il-ħruġ tal-Mandat ta' Sekwestru kawtelatorju kontra CGS għas-somma ta' disgħa u sebgħin elf u tmien mitt Liri Maltin (Lm 79,800)¹ fuq il-kawżali ta' "danni, kalkolati għall-fini ta' dan il-Mandat, u skond kif gja` dedott fil-kawża fl-ismijiet premissi". Dan sar b'ħarsien ta' pretensjonijiet tiegħu kontra l-istess CGS dwar danni li qal li garrab minhabba konsenji ta' lostru tal-għamara li qata' u li ma kienx tal-kwalita` miftehma jew li ma kienx jirrispetta l-ispeċifikazzjonijiet mitluba. Il-Mandat inhareg lil erba' sekwestratarji, lkoll banek lokali, dak inhar stess li ntab il-ħruġ tiegħu. L-imsemmi Mandat inhareg b'ħarsien ta' pretensjonijiet li l-eżekutant kien ressaq f'kawża miftuħa minnu fit-13 ta' Ġunju, 1997, quddiem

¹ Li jgħibu € 18,588.54 fi flus tal-lum

din il-Qorti (diversament presjeduta)². Hareġ ukoll li, xi tliet snin wara l-ħruġ tal-imsemmi Mandat, l-istess eżekutant kien talab u kiseb il-ħruġ ta' Mandat ta' Sekwestru ieħor għall-ammont ta' mija u tmienja u ħamsin elf Liri Maltin (Lm 158,000)³. Huwa kien ukoll talab il-ħruġ ta' Mandat ta' Inibizzjoni fuq il-ġid immobbli ta' CGS (Nru. 1507/02GV), imma t-talba ma ntlaqgħetx b'degriet tat-18 ta' Lulju, 2002;

Illi t-talbiet magħmula mill-eżekutant fil-kawża miftuħa minnu kontra CGS ma ntlaqgħux u huwa ma appellax minn dik is-sentenza;

Illi għal dak li jirrigwarda l-konsiderazzjonijiet ta' dritt li jghoddu għall-każ li l-Qorti għandha quddiemha, ħafna jiddependi fuq dak li n-talab mill-eżekutata. Kif ingħad qabel, għalkemm il-proċedura li nqdiet biha CGS hija dik taħt l-artikolu 836 tal-Kapitolu 12, li jitkellem dwar it-tħassir ta' Mandati kawtelatorji, fil-każ tal-lum CGS mhijiex qiegħda titlob għat-tħassir tal-Mandat innifsu, imma għall-kundanna tal-eżekutant għad-danni li tghid li garrbet minħabba l-ħruġ tal-Mandat u kif ukoll il-kundanna tal-istess eżekutant għall-ħlas tal-penali. Safejn setgħet tara l-Qorti mill-atti rilevanti, il-Mandat għadu sallum fis-seħħ, imma ma tistax tippovdi dwar it-tħassir tiegħu għaliex ma n-talbitx tagħmel dan u bla ma tkun qiegħda tiddeċiedi dwar talbiet li ma sarulhiex;

Illi CGS titlob ir-rimedju tal-kundanna tal-eżekutant għall-ħlas ta' penali⁴. Il-Qorti sejra issa tippovdi dwar din it-talba;

Illi dwar il-kwestjoni tal-impożizzjoni tal-penali, irid jingħad li din hija sanzjoni fakoltativa. Il-Qorti, fid-diskrezzjoni tagħha, tista' taqbel li tgħabbi lil min ikun ħareġ Mandat kawtelatorju kontra persuna, u fuq talba ta' din, b'piena ta' ħlas ta' penali. Minbarra li tali impożizzjoni hija fakultativa, irid jintwera għas-sudisfazzjon tal-Qorti li trid tkun seħħet waħda miċ-ċirkostanzi maħsubin mill-igi biex tali sanzjoni tiġi imposta. Erbgħa (4) huma ċ-ċirkostanzi maħsuba mill-igi f'dan ir-rigward u, ladarba huma sanzjoni punittiva, għandhom jitqiesu strettament bħala tassattivi⁵. Dwar din id-diskrezzjoni ngħad li l-Qorti hija tenuta li timponi l-penali fejn ikunu jirriżultaw l-estremi li l-igi teziġi biex din tkun imposta, u l-Qorti tista' biss tagħzel li ma timponix il-penali maħsuba fl-artikolu 836(8) f'każijiet estremi fejn is-sens ta' ġustizzja hekk kien jimponilha⁶. Il-penali maħsuba fl-imsemmi artikolu 836(8) tal-Kap 12 hija waħda ta' ordni pubbliku immirata li tiżgura serjeta` fil-proċess ġudizzjarju u biex ma tħallix li l-istitut tal-Mandati kawtelatorji jintuza b'abbuż;

² Ċitazz Nru. 2716/97AF maqtugħa b'sentenza tat-13.10.2016 (ara d-Dok. f'paġġ. 18 sa 41 tal-atti tar-Rik. Nru. 77/18JRM)

³ Li jġibu € 368,041 fi flus tal-lum

⁴ Taht l-art. 836(8)(d) tal-Kap 12

⁵ Ara P.A. TM 13.3.2003 fl-atti tal-Mandat fl-ismijiet *Cole Foods Ltd. vs Euro Imports Ltd.*

⁶ App. Ċiv. 13.3.2001 fil-kawża fl-ismijiet *Joseph Rapa vs Raymond Sammut*

Illi fil-każ tal-lum, CGS issejjes it-tielet talba tagħha fuq il-kawżali li l-Mandat inħareġ b'hażen u b'mod fieragħ u abbużiv [836(8)(d)];

Illi dwar din il-kawżali, CGS tgħid li l-Mandat inħareġ kontriha bla ebda raġuni u bil-għan biss biex iddejjaq u tagħmel ħsara kummerċjali lilha. Hija tgħid li dan sar meta l-istess eżekutant kien diġa` kiseb żmien qabel il-ħruġ ta' Mandat ta' Sekwestru ieħor li dwaru kellha tressaq garanzija bankarja biex setgħet tibqa' teżerċita n-negozju tagħha. CGS tgħid li għandha għaliex taħseb li l-eżekutant mexa b'mala fidi fil-ħruġ tal-Mandat mitlub minnu;

Illi f'dan ir-rigward, il-liġi titlob li l-persuna eżekutata bi ħruġ ta' Mandat turi b'raġuni u b'mod tajjeb biżżejjed li l-parti eżekutanti kienet imxiet b'hażen jew b'mod fieragħ u vessatorju fil-ħruġ tal-Mandat. Waħda minn dawn it-tliet raġunijiet tkun biżżejjed, imma l-prova ta' mqar waħda minnhom trid issir minn min jallega li l-Mandat ikun inħareġ kontrih b'mod hażin jew għal raġunijiet ċensurabbli bis-sanzjoni tal-kundanna għall-ħlas ta' penali⁷;

Illi huwa minn ewl id-dinja li min jippretendi li għandu jithallas jinqeda bil-mezzi li tagħtih il-liġi halli jiżgura dak il-ħlas. B'daqshekk ma jfissirx li jkun mexa bi frodi, b'mod fieragħ jew b'abbuż tal-proċess ġudizzjarju;

Illi, b'żieda ma' dan, xieraq jingħad li kollox irid jitqieghed fil-qafas ta' żewġ principji ewlenin: l-ewwel wiehed huwa dak li min jirrikorri għal jedd li għandu ma jitqiesx li hu responsabbli għal ħsara mgarrba minn haddieħor minħabba l-użu xieraq ta' dak il-jedd (“*qui suo jure utitur neminem laedere videtur*”)⁸; it-tieni wiehed huwa dak li l-jedd li wiehed ifittex ir-rimedji tiegħu billi jirrikorri għall-awtorita` ġudizzjarja, minflok jieħu l-liġi b'idejh, m'għandux jiġi mxekkel bla bżonn;

Illi l-Qrati tagħna dejjem għarfu wkoll li l-jedd li wiehed idur għal rimedji ġudizzjarji ma għandux jitbiddel f'abbuż tal-proċedura bil-ħsieb li, biex idejjaq jew b'mod fieragħ, iġib lill-parti avversarja f'qagħda li jkollha ċċedi għar-rikatt, għandha jew m'għandhiex raġun. Kien għalhekk ukoll li fil-qafas ta' kwestjonijiet ta' din l-għamla, il-Qrati tagħna, minn żmien għal żmien, fissru l-limiti u ċ-ċirkostanzi dwar fejn u kif jista' jitqies li jkun seħħ abbuż mill-proċess ġudizzjarju bi ħsara għal haddieħor. F'dan id-dawl ta' min jgħid li “*non era necessario che chi faceva istanza per la spedizione di un mandato cautelatorio avesse effettivamente il diritto che egli intendeva cautelare, essendo sufficiente che egli in buona fede credesse avere un simile diritto, al che rispondeva la parola 'pretensione'*”⁹;

⁷ P.A. LM 20.4.2017 fl-atti tal-Mandat fl-ismijiet *Avukat Cedric Mifsud noe vs Il-Bastiment M.v. Beni Louma*

⁸ Art. 1030 tal-Kap 16

⁹ App. Civ. 7.7.1920 fil-kawża fl-ismijiet *Miller Blacker pro et noe vs Howard* (Kollez. Vol: XXIV.i.554)

Illi għalhekk, il-fatt waħdu li persuna tkun bdiet proċedura (magħduda magħha l-ħruġ ta' Mandati biex jikkawtelaw dik l-azzjoni) li, wara l-istħarriġ tal-Qorti, ma tiġix milqugħa, ma jfissirx b'daqshekk biss li kull proċedura kienet saret b'abbuż tad-dritt li tirrikorri lejn il-Qorti¹⁰;

Illi, ġeneralment, l-abbuż mill-proċedura ġudizzjarja jitqies biss f'każijiet eċċezzjonali li, x'aktarx, jintrabtu mal-qerq tal-persuna li tkun irrikorriet għaliha jew mal-frugħa tal-pretensjoni nfisha¹¹. Fejn ikun hemm element ta' aġir fieragħ fi proċedura ġudizzjarja, dan normalment jixhed l-abbuż tal-proċess ġudizzjarju¹². F'dan ir-rigward inġhad li għalkemm ir-raġunijiet li għalihom min ikun talab u kiseb il-ħruġ ta' Mandat kawtelatorju jista' jinsab ħati għad-danni ma jintrabtu biss mal-erba' ċirkostanzi msemmija fl-artikolu 836(8), taht ir-regoli ġenerali tar-responsabbilta'¹³ irid jintwera li tali persuna tkun mexxiet b'imprudenza, traskuraġni jew nuqqas ta' hsieb ta' missier tajjeb tal-familja¹⁴;

Illi huwa magħruf ukoll li Mandat kawtelatorju jinħareġ bir-responsabbilta' ta' min ikun talbu u jista' hekk jintalab bil-hsieb li jqiegħed fiż-żgur il-jeddijiet tagħha mingħajr ma huwa meħtieġ li qabel ikun hemm deċiżjoni¹⁵;

Illi l-Qorti ma ssibx li, f'dan il-qafas, jeżistu l-elementi biex tasal għall-fehma li t-talba għall-kundanna tal-penali hija mistħoqqa taht il-kawżali msemmija. Dan iġib l-effett li ma jistax jingħad li l-Mandat inħareġ b'ħażen, jew għal raġuni fiergħa jew inkella bil-hsieb biss li jdejjaq lir-rikorrenti eżekutata. Il-fatt li l-eżekutant, matul iż-żmien li damet miexja l-kawża, kien ħabrek biex ixandar mal-erbat irjieħ li kien fetah kawża lil CGS (u kien ukoll saħansitra jgħid li l-kawża rebahha¹⁶) ma jgibx li huwa mexxa 'l quddiem b'mod fieragħ jew b'mala fidi. Sa dak iż-żmien, huwa kien qiegħed itenni l-pretensjonijiet tiegħu fil-kawża li fetah. F'dan il-każ, il-Qorti qiegħda timxi wkoll fuq il-massima li l-bona fede hija prezunta u li l-ħażen irid jiġi ppruvat¹⁷;

Illi jifdal li l-Qorti tistħarreg it-talba ta' CGS għall-kundanna tal-eżekutant għall-ħlas tad-danni. Il-Qorti ma jidhrilhiex li talba bħal din għandha tintlaqa' bil-mod kif saret. Hija l-fehma sħiħa tagħha li talba bħal din tista' ssir biss b'azzjoni ġdida għaliha (illum il-ġurnata permezz ta' Rikors Maħluf) u mhux fil-qafas ta' rikors marbut mat-tħassir ta' Mandat kawtelatorju. Kemm hu hekk, sa ma fl-2005 saru l-bidliet fil-liġi tal-proċedura u fl-atti li bihom jitressqu l-

¹⁰ Kumm. 24.1.1895 fil-kawża fl-ismijiet *Denaro vs Page noe* (Kollez. Vol: XV.34)

¹¹ App. Ċiv. 10.1.1955 fil-kawża fl-ismijiet *Calleja vs Grima* (Kollez. Vol: XXXIX.i.24)

¹² App. Ċiv. 26.1.1926 fil-kawża fl-ismijiet *Mugliette vs Bezzina* (Kollez. Vol: XXVI.i.405)

¹³ Artt. 1031u 1032(1) tal-Kap 16

¹⁴ P.A. TM 18.9.2002 fil-kawża fl-ismijiet *John Žarb vs Port Cottonera Ltd.*

¹⁵ Art. 829 tal-Kap 12

¹⁶ Affidavit ta' Louis Coleiro f'paġ. 16 tal-atti tar-Rikors 77/18JRM

¹⁷ Ara, per eżempju, App. Ċiv 7.7.1920 fil-kawża fl-ismijiet *Miller Blacker pro et noe vs Howard* (Kollez. Vol: XXIV.i.554)

kawzi, l-artikolu 836(9) kien jirreferi għal “ċitazzjoni”. Bil-bidla korrispondenti li saret bl-imsemmija emendi, dan ifisser li r-“rikors” li għalih illum jirreferi l-artikolu 836(9) irid ikun fis-sura tar-Rikors Maħluf maħsub fl-artikolu 156 tal-Kodiċi, li m’għandu x’jaqsam xejn mar-rikors imressaq mir-rikorrenti eżekutata f’dan il-każ¹⁸;

Illi għalhekk, il-Qorti ssib li t-talba għall-kundanna tad-danni taħt l-artikolu 836(9) hija rritwali għall-finijiet tal-artikolu 164(1) tal-Kodiċi;

Għal dawn ir-raġunijiet, il-Qorti qegħda ttiprovdi dwar it-talbiet ta’ CGS billi:

Tiċhad it-tielet talba għall-impożizzjoni tal-penali kontra l-eżekutant, għaliex mhijiex misthoqqa fil-fatt u fid-dritt; u

Tiċhad l-ewwel u t-tieni talbiet għall-kundanna tal-eżekutant għall-hlas tad-danni, minhabba l-mod irritwali li bih saru t-talbiet.

Il-kumpannija rikorrenti eżekutata għandha terfa’ **l-ispejjeż** tagħha.

Mogħti kameralment illum, il-Ħamis 23 ta’ Awwissu, 2018.

Onor. Joseph R. Micallef LL.D.,
Imhalled

Komunika: Dr. Patrick J Galea LL.D. – għar-rikorrenti eżekutata

(Kopja għan-notifika tal-partijiet)

¹⁸ Ara P.A.(Fam) LM 8.6.2017 fl-atti tal-Mandat ta’ Inibizzjoni fl-ismijiet *Marija Saliba vs Joseph Saliba*